

పాకచెక్క

అర్థంతరంగా ఆఫీసు నుండి వచ్చిన భర్తను చూసి విస్తుపోయింది మానస. టిఫినుబాక్సు బల్లమీద పడేసి గదిలోకెళ్ళాడు శంకరం. బాక్సు తెరిచి చూసింది. టిఫిను ముట్టుకున్నట్లు లేదు. పెట్టిన పలహారం పెట్టినట్లే వుండటంతో చివుక్కుమందామె మనసు.

శంకరం బ్యాగులో బట్టలు వేసుకోవడం చూసి 'క్యాంపా' అని అడిగింది. ఔనన్నట్లు తల ఊపాడు శంకరం.

“ఇప్పుడే వెళ్ళాలా?”

“అమ్మ పోయిందట. ప్రేమ సమాజం వాళ్ళు టెలిగ్రాం ఇచ్చారు”.

మాట్లాడలేదు మానస.

తన మాటలకామె ఏమాత్రం స్పందించక పోవడంతో నొచ్చుకున్నాడు శంకరం. అమ్మ తనకేనా అమ్మ?... ఆమెకేం కాదా?... మెట్టినింట్లో అడుగు పెట్టిన మగువకు అత్తయ్యే మాతృమూర్తి అంటారు. మరి ఆ భావన ఈమెలో ఈషణ్మాత్రం కానరాదేం? అల్లల్లాడి పోయిందతడి హృదయం. బ్యాగు పుచ్చుకుని గుమ్మం దాటాడు. ఎక్కవలసిన ట్రైను ప్లాట్‌ఫారం మీద వుంది. టిక్కెట్లు తీసుకుని ట్రైన్లో కాలుమోపాడు. భారంగా కదిలింది రైలు కిక్కిరిసిన జనంతో నెమ్మదిగా బయలుదేరిన బండి వేగం పుంజుకోవడానికి ఎంతోసేపు పట్టలేదు. తరలిపోతున్న తరుల్ని, గిరుల్ని గమనిస్తూ గేటువద్ద నిలబడ్డాడు శంకరం. అంతకంటే వేగంగా అతడి మస్తిష్కంలో ఆలోచనలు సుళ్ళు తిరుగుతున్నాయి.

★ ★ ★

రాజేశ్వరమ్మ భర్త రాజారావు ప్రభుత్వోద్యోగి. ఆయనకు ఇద్దరు కూతుళ్ళు. ఆ తర్వాత పుట్టేడు శంకరం. ఇంకో పదేళ్ళు సర్వీసుండగానే కాలం చేసాడు రాజారావు. బాల్యంలోనే శంకరానికి తండ్రి ప్రేమ కరువవడంతో తల్లే సర్వస్వమైంది.

రాజేశ్వరమ్మ పెన్షన్ డబ్బులతో సంసారాన్ని సాకుతూ ఇంటిమీద అప్పుతెచ్చి ఆడపిల్లల పెళ్ళిళ్ళు చేసింది.

బి.ఎస్.సి. పాసవుతూనే ఓ మందుల కంపెనీలో మెడికల్ రిప్రజెంటేటివ్‌గా చేరాడు శంకరం. కొడుకును విడిచిపెట్టి వుండలేక తనూ హైదరాబాద్ బయలుదేరింది. ఇప్పడామెకు శంకరం తప్ప తోడెవ్వరూ లేరు. కొడుకు ఆర్జనపరుడవడంతో ఆర్థిక ఇబ్బందులు గట్టెక్కాయి. శంకరానికి తల్లి అంటే ప్రాణం. బిడ్డకు తనమీద ప్రేమ ఎప్పటికి అలాగే స్థిరంగా వుండాలని కోరుకునేది. రాజేశ్వరమ్మ, పెళ్లి అయితే బిడ్డ తనెక్కడ అలక్ష్యం చేస్తాడోనన్న వ్యధ కూడా ఆమెనో మూల పీడించకపోలేదు. అలా అని వాడికి పెళ్లి చేయకుండా వుండనూ లేదు. చదువు సంధ్యలు అంతగాలేని అమ్మాయి అయితే తన చెప్పుచేతలలో వుంటుందనుకుంది. శంకరం తల్లి వాక్కును వేదవాక్కుగా భావించే తనయుడవడం వల్ల ఆ విషయంలో ఆమెకు ప్రతిఘటన ఎదురవలేదు.

“బంగారు బొమ్మలాంటి కోడల్ని తెచ్చుకున్నావు. బుగ్గలు చిదిమి దీపం పెట్టుకోవచ్చు” మెచ్చుకున్నారు గృహప్రవేశానికొచ్చిన గృహిణులు.

వాళ్ళ పొగడ్తలకు ఉబ్బిపోయాడు శంకరం. పైగా తల్లి ఏరికోరి తెచ్చుకున్న పిల్ల అవడం వల్ల వారిమధ్య కలతలకు తావుండదని తలచాడు.

పెళ్ళైన తొలి దినాలు.

పన్ను పో కెళదామని చెప్పి ఆఫీసుకెళ్ళాడు శంకరం. సాయంత్రం అయిదవకుండానే సింగారించుకుని కూర్చుంది మానస.

“ముగ్గురికి మూడు టిక్కెట్లు పట్టుకొచ్చాను. త్వరగా తెములు. సినిమా కెళదాం” తల్లిని తొందర పెట్టాడు శంకరం ఆఫీసు నుండి వస్తూనే.

మానస ఉత్సాహం నీరుకారిపోయింది. పానకంలో పుడకలా కొత్త దంపతుల మధ్య ఈవిడెందుకో? పెళ్ళాం రాగానే తల్లిని మరిచిపోయాడను కుంటుందేమోనని మాటవరసకు పిలిచి ఉండొచ్చు. అంతమాత్రానికి తగుదునమ్మా అంటూ బయలు దేరాలా? ఆ మాటే హాల్లో ప్రక్క కూర్చున్న భర్త చెవికొరికింది. శంకరం నవ్వి ఊరుకున్నాడు. వళ్ళు మండింది మానసకి. ఆరోజే కాదు ఏరోజూ శంకరం భార్యని ఒంటరిగా ఎక్కడికీ తీసుకెళ్ళిన పాపాన పోలేదు. మగడితో కలిసి స్వేచ్ఛగా తిరుగుదామన్న కోరిక ఆమెలో కోరికగానే మిగిలిపోయింది. అంతవరకు ఎందుకు? పండక్కి చీరలు ఎంపిక చెయ్యడానికి కూడా ఆమె వుండాలా? “అమ్మను కాదని అర్థాంగిని తీసుకెళితే ఏం బావుంటుంది చెప్పు” అంటాడు ఏమన్నా అంటే. అతడికి మాతృమూర్తి పట్ల గౌరవం వుండొచ్చు. అంతకుమించి ప్రేమ ఉండొచ్చు. అంతమాత్రాన ఆలిని అలక్ష్యం చేయడం తగునా? పోని, ఆవిడ మనోభావాలకు అనుకూలంగా మసలుకున్నందుకు తనకి దక్కిన మర్యాదేమిటి? అక్షింతలు తప్ప. అమ్మను అర్థాంగిని వదిలి ఓమారు తనే స్వయంగా బట్టలు కొనుక్కొస్తే ఏమైంది? “విలువైన వలువలు ఇల్లాలికి, నాసిరకం చీరలు తల్లికి బావుందిరా పెళ్ళాం అంటే బెల్లం, తల్లి అంటే అల్లం అన్న నానుడిని నిజం చేసావు” అంటూ రాధాంతం చేయలేదా? మనసులు కలత పడటంతో ఆ పండక్కి ఎవరు కొత్త బట్టలు కట్టుకున్నారు? పిండి వంటలు తిని సరదాగా గడపవలసిన పబ్బం పస్తులతో తెల్లవారలేదా?

అమ్మ మాటను కాదనలేక కట్టుకున్న దాని మనసు బాధపెట్టలేక అడకత్తెరలో పోకచెక్క అయ్యాడు శంకరం. అత్తయ్యగా కోడల్ని ఆరళ్లు పెట్టాలన్న మనస్తత్వం తనది కాకపోయినా అడుగడుగునా మందలించకపోతే కొడుకెక్కడ తనకు దూరమైపోతాడోనన్నది రాజేశ్వరమ్మ బాధ.

మానస పిల్లల తల్లి అయింది. అయితే మాత్రం ఆమెకేమైనా ప్రత్యేకత వుంటేనా? పెత్తనమంతా అత్తయ్యదే. నిర్ణయాలన్నీ ఆవిడవే. ఆడబడుచుల రాకపోకలు వాళ్ళకు పెట్టుపోతలు అన్నీ ఆవిడ ఇష్టప్రకారం జరగవలసిందే. మానసకు ఆ ఇంట్లో ఆర్థిక స్వాతంత్ర్యమే కాదు భావ ప్రకటనకు కూడా స్వేచ్ఛ లేదు. కలత చెంది పెదిమ విప్పితే చాలు కొడుకుతో చాడీలు. అందుకు ఆడబడుచుల ఆజ్ఞం. తల్లిని తోబుట్టువుల్ని ఏమీ అనలేక శంకరం భార్యమీద విరుచుకుపడేవాడు.

కూతుళ్ళు వచ్చి ఎన్నాళ్ళైనా వుండొచ్చు. కాని కోడలి తరపున కాకైనా తన ఇంట్లో వాలకూడదు. రాజేశ్వరమ్మ నైజం తెలియక పొరపాటున ఎవరైనా ఆవిడ గడపలో అడుగుపెట్టారో జన్మలో మరచిపోలేని పరాభవాన్ని చవిచూస్తారు.

ఇక కడుపు చించుకుని పుట్టిన బిడ్డలు కూడా “నానమ్మా” అంటూ ఆవిడ చెంతనే చేరతారు తప్ప ‘అమ్మా’ అంటూ తన దగ్గరకు రారు. వాళ్ళను ఆ విధంగా తయారు చేసింది అత్తయ్యేనని మానసకు తెలుసు. అందుకే బాధనంతటిని మౌనంగా భరించడం నేర్చుకుంది. రానురాను ఎదుగుతున్న పిల్లలకు ఆవిడ మనస్తత్వం అర్థమయిందో ఏమో ఆ ఇంట్లో అమ్మకున్న స్థానాన్ని అర్థం చేసుకున్నారు. క్రమేపి తల్లికి చేరువయ్యారు.

నాకెవరితో ప్రమేయం లేదంటూ గిరగిరా తిరుగుతోంది కాలచక్రం.

జవసత్తువలు సన్నగిల్లడంతో రాజేశ్వరమ్మ మునుపటిలా ఏ పని చేయలేకపోతోంది. తప్పనిసరై కోడలికి వంటింటి తాళంచెవి అప్పజెప్పింది. తరచు తల్లి అస్వస్థతకు గురికావడంతో శంకరానికి డాక్టర్ బిల్లులెక్కువయ్యాయి. మందుల కోసం డబ్బు మంచినీళ్ళలా ఖర్చు చేస్తున్నాడు. అయినా తల్లి ఏమైపోతుందోనన్న బెంగ అతడిని అనుక్షణం పీడిస్తోంది.

మంచం దిగలేని స్థితిలో వుండి కోడలిచేత శుశ్రూషలు చేయించుకుంటున్నా రాజేశ్వరమ్మలో అహం తగ్గలేదు. సేవలందిస్తున్న కోడలిమీద సానుభూతి కనపరచడం అటుంచి అడుగడుగునా కసరుకోవడం మొదలు పెట్టింది. దాంతో గదిలో బంధించిన మార్జాలమైంది మానస.

“పెద్ద చిన్న అని లేకుండా ఏమిటా వాగుడు” అంటూ శంకరం భార్యని రెండుసార్లు మందలించాడు. అయితే ప్రొద్దున్న లేచిందగ్గర నుండి రాత్రి పడుకునేంత వరకు తల్లికి మానస అవసరం తప్పదని తెలిసిన తర్వాత మరి మాట్లాడలేకపోయాడు. వీలైనంత వరకు తనూ పనిలో భార్యకు సహకరించసాగాడు. “పెళ్ళాం చేతుల్లో కీలుబొమ్మ అయిపోయావేవిట్రా” అంటూ తల్లి వాపోతున్నా ఇదివరకులా పట్టించుకోవడం మానేసాడు. వంటికి కారం పూసుకున్నట్టైంది రాజేశ్వరమ్మకి. అయితే మాత్రం తనిప్పుడు ఆశక్తురాలు.

ఇలా వుండగా ఓరోజు తల్లి గదిలోంచి దుర్వాసన రావడం గమనించి లోపలకెళ్ళాడు శంకరం.

మలమూత్రాన్ని మంచంమీదే చేసేసుకుని దొర్లుతోంది రాజేశ్వరమ్మ. ఆ దృశ్యం శంకరం మనసుని కలచివేసింది.

తల్లినాస్థితిలో వదిలేసి తనకేం పట్టనట్లుగా తిరుగుతున్న భార్యమీద పీకల వరకు కోపం వచ్చింది. అంతలోనే ముందురోజు మానస రోషంతో పలికిన పలుకులు గుర్తుకొచ్చాయి. “కోడల్ని కన్నకూతురిలా చూసుకోగలిగిననాడు ఏ కోడలైనా అత్తని అమ్మకంటే మిన్నగా చూసుకుంటుంది. ఇన్నాళ్ళూ మీ అమ్మ నన్ను పురుగులా చూసింది. అడుగడుగునా కోరికలకు తెరవేస్తూ నన్నో జడపదార్థంగా మార్చింది. అయినా భరించాను. ఇప్పుడు కాటికి కాళ్ళు చాచి లేవలేని స్థితిలో వున్నా ఆమెకు అహంకారం తగ్గలేదు. సమయానికి సేవలు అందించడంలేదని నా మీద రుసరుసలాడుతోంది. అయినా ఆమెకు సపర్యలు చేస్తున్నానంటే అందుకు కారణం నేను మీకు భార్యనైనందుకు, ఆవిడ మీకు కన్నతల్లి అయినందుకని గుర్తుంచుకోండి”

క్షణం క్రితం అతడిలో పొంగిపొరలిన ఆవేశం చప్పున చల్లారిపోయింది. మౌనంగా తల్లిదగ్గరకెళ్ళాడు. స్వయంగా ఆమె చీరమార్చి, పాడైపోయిన బట్టల్ని తడిపి ఆరేసాడు.

శంకరం తల్లికి చేస్తున్న సేవల్ని గమనించికూడ చూడనట్టు ఊరుకుంది మానస.

“అమ్మా చచ్చిపోమ్మా. బతికుండి నరకం అనుభవించే కంటే నువ్వు చచ్చిపోవడమే మంచిది. ఇవాళ నేను ఇంట్లో ఉన్నాను కాబట్టి సరిపోయింది. నిత్యం నిన్ను కనిపెట్టుకు చూడటానికి నాకెలా అవుతుంది? అత్తయ్యనన్న అహకారంతో మానసను దూరం చేసుకున్నావు. మాటలతో ఆమె మనసును గాయపరచావు. విరిగిపోయిన ఆమె ఎదను ఎలానూ మార్చలేవు. కనీసం అతికేందుకైనా ప్రయత్నించావు కాదు. నన్నేం చేయమంటావ్? నేను అశక్తుణ్ణి. అసమర్థుణ్ణి. లోకంలో ఏ తనయుడు కోరని కోరిక కోరుతున్నాను. నీ మీద వున్న ప్రేమకొద్దీ నిన్ను చచ్చిపోమంటున్నానమ్మా”.

శంకరం మనసులోని మాటలు అతడి ప్రమేయం లేకుండానే గాలిలో దూసుకెళ్ళాయి.

ఉన్నట్లుండి అతడి భుజం మీద ఎవరిదో చేయి పడింది. ఆ కరస్పర్శకు వళ్ళు జలధరించినట్టైంది. వెనుదిరిగి చూసాడు శంకరం.

శేషారావు...

“నువ్వా శేషూ, ఎవరో అనుకున్నాను. ఎప్పుడొచ్చావ్?” పెదవులపై చిరునవ్వు పులుముకుంటూ మిత్రుణ్ణి పలకరించాడు శంకరం.

నేను ఎప్పుడొస్తే ఏంగాని నీ మనసులో గూడుకట్టుకున్న బాధ వినగలిగాను. నీ కోరికను ఎవరూ హర్షించరు. అమ్మను చూసుకోడానికి ఇంట్లో అవనప్పుడు ఏ నర్సింగ్ హోమ్లోనో జాయిన్ చెయ్యి. అంతే తప్ప జన్మనిచ్చిన తల్లిని చచ్చిపోమనడం న్యాయం కాదు” అన్నాడు శేషారావు.

“లేదు శేషూ, ఎక్కడా ఆమెకు సుఖం వుండదు. అయినవాళ్ళే ఆమెను పట్టించుకోనప్పుడు పైవాళ్ళ కేంకావాలి? విదేశాల్లో మాదిరి ఇక్కడ కూడా ఓల్డేజి హోమ్స్ లాంటివి వుంటే ఎంతో బావుండేది. అలాంటి సదుపాయాలు లేకపోవడం ఇక్కడ మన వృద్ధులు చేసుకున్న పాపం”.

“ఆ మాటంటే నేను ఒప్పుకోను. వృద్ధుల సంక్షేమం కోసం ఈనాడు మనదేశంలో ఎన్నో స్వచ్ఛంద సంస్థలు పాటుపడుతున్నాయి. నా మాట విని ఆవిణ్ణి విజయనగరం తీసుకెళ్ళి ప్రేమ సమాజంలో చేర్పించు. అక్కడ వాళ్ళు ఆమెను కంటికి రెప్పలా చూసుకుంటారు”.

మిత్రుడి సలహా ఆమోదయోగ్యంగా తోచింది శంకరానికి. మరో ఆలోచనకు తావివ్వకుండా తల్లిని తీసుకుని విజయనగరం బయలుదేరాడు.

★ ★ ★

ప్రేమ సమాజం ఆవరణలో అడుగుపెట్టాడు శంకరం.

ఓ ఆయా ముసలావిడ చేయిపట్టుకుని జాగ్రత్తగా బాత్‌రూమువైపు నడిపిస్తోంది. మరో డాక్టరు మంచి మాటలు చెబుతు ఓ వృద్ధుడిచేత మందు త్రాగిస్తున్నాడు.

శంకరం కళ్ళు చెమ్మగిల్లాయ్.

అడక్కుండా సేవలందిస్తున్న వీళ్ళంతా ఆ వృద్ధులక ఏమౌతారు? ఏ బంధం వాళ్ళచేత ఆ పని చేయిస్తోంది? డబ్బా?... ఉహూం అంటోంది అంతరాత్మ. కేవలం పైకం కోసమే అయితే వాళ్ళంత శ్రద్ధ కనపరచలేరు. వారిలో సేవాదృక్పథం వుంది. అంతకు మించిన త్యాగభావన ఉంది.

చమర్చిన కళ్ళను కర్చీఫ్ తో వత్తుకుంటూ కార్యదర్శి గదిలోకెళ్ళాడు శంకరం.

“దళసరి కళ్ళద్దాల లోంచి ఎవర్నట్లు చూసాడు సత్యారావు.

“నేను రాజేశ్వరమ్మగారబ్బాయి శంకరాన్ని మీ టెలిగ్రాం అందుకుని...”

“సారి మిస్టర్ శంకరం. మీరు వస్తారనుకోలేదు. అందుకే ఇవాళ ఉదయమే ఆవిడకు అంత్యక్రియలు జరిపించాం” నొచ్చుకుంటునట్లుగా అన్నాడు సత్యారావు.

“మీ తొందరపాటు చర్యవల్ల నా కన్నతల్లి కడసారి చూపుకు నోచుకోలేకపోయాను” నిష్ఠూరంగా పలికాడు శంకరం.

“తల్లిమీద మీకంత ప్రేమే వుంటే అనుకున్నట్లు డబ్బు పంపేవారే. మీరు డబ్బు పంపనంత మాత్రాన ఆమెను గాలికి విడిచి పెట్టలేం కదా. అందుకే కడదాకా కంటికి రెప్పలా కాపాడుకొచ్చాం. అన్నీ ఉండి అమ్మకు అన్నం పెట్టడానికి మనస్కరించని మీకు ఆవిణ్ణి చూసే అర్హతలేదు” కటువుగా ఉన్నాయి సత్యారావు మాటలు.

“ఏమిటండి మీరంటున్నది? నేను మీకు డబ్బు పంపలేదా?” ఆశ్చర్యంతో పాటు ఆగ్రహాన్ని వెలిబుచ్చాడు శంకరం.

“అంటే మేము మీకెలా కనిపిస్తున్నాం” తీక్షణంగా చూసాడు సత్యారావు.

“సారి ఇంకేం మాట్లాడాలో తోచక బయట పడ్డాడు శంకరం. పట్టు విదిలిస్తే రేగిన తేనెటీగల్లా ఆలోచనలు అతడిని ముసురుకుంటున్నాయి. నెలనెలా తను డ్రాఫ్ట్ తీసి పంపమని ఇచ్చిన డబ్బు ఏమైంది? మానస అంత నీచానికి దిగజారుతుందా?”

ఆ ముక్కే ఇంటికి రాగానే మండిపడుతూ అడిగాడు.

“ఆమె మీకు కన్నతల్లితే నాకు మాత్రుసమానురాలు. నేనంత పాపానికి ఒడిగడతానని మీరెలా అనుకుంటున్నారు? నా అవసరం ఆమెకు అర్థమవ్వాలనే ఉద్దేశంతోనే నేనలా ప్రవర్తించాను. అంతలోనే మీరు ఆవిడకు సేవలు చేసి నేను వద్దంటున్నా వినకుండా ప్రేమ సమాజంలో చేర్పించారు” ఆవేదన నిండి స్వరంతో అంది మానస.

“అది సరే, ఆమెకు పంపమని ప్రతినెలా నేను నీకిచ్చిన సొమ్ము ఏమైంది? రెక్కలొచ్చి ఎగిరిపోయిందా?”

“క్షమించండి బావగారు ఆ పాపం నాది. ఇందులో అక్కయ్య తప్పేలేదు. డ్రాఫ్ట్ తీసి పంపమని నా చేతికిచ్చిన డబ్బును నా అవసరాలకు వాడుకున్నాను” అన్నాడు అవినాష్.

తమ్ముడి మాటలకు కోడెత్రాచులా లేచింది మానస.

“పాపాత్ముడా, ఇది నీపనా? ఉద్యోగం సద్యోగం లేదుకదా అని జాలిపడి నిన్ను చేరదీస్తే ఇంత ఘాతుకానికి పాల్పడతావా? నువ్విక్కడ ఇంకొ క్షణం కూడా వుండటానికి వీలేదు. తక్షణం పైకినడు. నీ మొహం నాకింకెప్పుడూ చూపించకు” అంటూ గర్జించిందామె కంఠం.

జరిగిందేమిటో తెలుసు కోకుండా భార్యను అనుమానించి అవమానించినందుకు లోలోన బాధపడ్డాడు శంకరం.

వెంటనే “నన్ను క్షమించలేవా?” అన్నట్లు ఆమె కళ్ళల్లోకి దీనంగా చూసాడు.

“మనలో మనకి క్షమాపణలేమిటండి” అంటున్నాయి ఆమె అమాయక నయనాలు.

(25-09-1998 ఆంధ్రజ్యోతి సచిత్ర వారపత్రిక)